

## UTTAN ÚR HEIMI

# Staturin skal hava meiri burtur úr oljuni

Danska stjórnin vil nú hava A.P.Møller-Mærsk at rinda meiri fyri oljurættindini í Norðsjónum.

**DANMARK**  
Árni Joensen

Borgarliga stjórnin í Danmark leggur nú trýst á risastóru fyrirkona A.P.Møller-Mærsk fyri at fáa hana at rinda ríkiskassanum størri part av vinninginum av oljuframleiðsluni í danska partinum

av Norðsjónum.

Galdandi sáttmáli millum statin og A.P.Møller er galdandi í tíggu ár afturat, men Bendt Bendtsen, vinnuáráðharrin, sigur, at stjórnin vil hava meiri burtur úr sáttmálanum. Leiðslan í A.P.Møller-Mærsk hevur sagt, at verður avgjaldið til statin hækkað, kann roknast við, at áhugin fyri at leita eftir nýggjum olju- og gassleiðum og at gera nýggjar fløgur í vinnuna verður tilsvandi minni. Harafturat hevur leiðslan sagt, at hægri avgjald fer at avmarka áhugan hjá felagnum og

øðrum feløgum at bjóða upp á tey donsku rættindini, tá verandi sáttmáli fer úr gildi. Men hetta tykist ikki ávirka ráðharran.

A.P.Møller-Mærsk eigur 39 prosent í Dansk Undergrunds Consortium, sum seinastu 41 árin hevur havt rættindini til at vinna olju og gass í danska partinum av Norðsjónum, og hildið verður, at avlopið hesi árin hevur verið slakar 61 milliardir krónur. Serliga tey seinastu árin er avlopið vaksið nógv.

Í februar kravdi ein meiriluti í Fólkatinginum, at stjórnin skal kanna, um

tað ber til at útvega ríkiskassanum størri part av olju- og gassvinninginum. Teir báðir stjórnarflokkarnir vóru ímóti avgerðini, men noyddust at gera eftir kravinum frá meirilutanum.

Vinstravongurin í Fólkatinginum sigur, at ríkiskassin skal hava millum tríggar og tíggu milliardir krónur um árið aftur fyri oljurættindini, og Framburðsflokkurin, sum annars er stuðulsflokkur hjá stjórnini, hevur kravt, at avgjaldið til ríkiskassan skal hækka munandi.

## Skulu skjóta eftir flóttafólkum

Ítalski ráðharrin í nýskipanarmálum, Umberto Bossi, mælir nú landsins sjóverju til at skjóta við skorpum eftir skipum og bátum, sum koma til Italia við flóttafólkum, sum ætla sær í land uttan at hava neyðug loyvi.

Við blaðið Corriere della Sera sigur ráðharrin, at sjóverjan eigur at skjóta tvey ella trý ávaringskot fyrst, men er tað ikki nóg mikið til at fáa skip ella bátar til at venda, eiga sjóverjuskipini at nýta kanónirnar. Gera vit ikki tað, sleppa vit ongantíð av við trupulleikan við teimum ólóglegu flóttafólkunum, sigur Umberto Bossi við blaðið.

Ítalskir andstøupolitikarar og onnur finnast hvassliga at ráðharranum. Tey spyrja millum annað, um ráðharrin er til reiðar at biðja sjóverjuna skjóta eftir kvinnum og børnum. Men tað tykist ikki ávirka Umberto Bossi. Við Corriere della Sera sigur hann, at tey ólóglegu flóttafólkini mugu rekast burtur, sama hvørji tey eru.

## Flyta fólk úr Sibiria

Tað var tann tíð, tá túsundtals russar vórðu noyddir at flyta eystur til Sibiria, men nú ætla myndugleikarnir í Moskva at gera tað øvuga.

Russland hevur havt stóran búskaparligan vøkstur tey seinastu árin, men tey, sum búgva í teimum fjar-skotnu byggunum og býunum har eysturi í Sibiria, hava fingið lítið burtur úr framburðinum. Har eru nógv tvørturímóti endað í fátækradømi. Hendan trupulleikan ætla myndugleikarnir í Moskva at loysa, og teir hava tí gjørt av at flyta millum 200.000 og 600.000 fólk úr Sibiria til leiðir í Mið- og Suðurrusslandi. Myndugleikarnir hava gjørt greitt, at fólk verða ikki flutt, vilja tey ikki flyta.

Russiska stjórnin hevur sett einar 200 milliónir krónur av til ætlanina, og harafturat hevur Heimsbankin játtað Russlandi 300 milliónir krónur í stuðli til teirra, sum velja at flyta úr Sibiria.

## Stór bílegging

Arabiska flogfelagið Emirates, sum hevur høvuðsstoð í Dubai, hevur bílagt flogfór fyri heilar 120 milliardir krónur frá evropeisku verksmiðjuni Airbus og amerikansku Boeing.

Emirates skal hava 41 flogfór frá Airbus og 26 frá Boeing, og bíleggingin sigst vera ein tann størsta nakrantíð í flogsøguni. 21 av Airbus-flogfórnum eru av einum nýggjum slag, sum fer at taka 555 ferðafólk, og sum ætlandi verður sett í flúgvung um trý ár. Tað verður heimsins størsta ferðamannaflogfór.

Emirates ætlar, at øll tey 67 flogfórini skulu setast í flúgvung innan 2010, og tá fer felagið at hava 125 flogfór. Felagið væntar at flyta 30 milliónir ferðafólk í 2010 og ætlar at fara undir fleiri nýggjar rutur.

## 80 ára gomul og við barn

Tann 80 ára gamla pakistanska kvinnan Kurshid Bibi varð í skundi flutt á sjúkrahús nú ein dagin, tí hon hevði fingið so ilt í búkin. Men á sjúkrahúsainum staðfestu læknarnir, at hon var við barn, skrivur tíðindastovan Anarova.

Læknin Fatima Surraiy, sum eisini er talskvinna hjá Multan-sjúkrahúsainum, sigur við Anarova, at tann 80 ára gamla varð bæði ovfarin og illa við, tá hon fekk boðini frá læknunum. Eitt var, at boðini komu óvart á hana, men uppáftur verri var, at hon visti ikki, hvussu hon skuldi greiða børnunum og ommubørnunum frá, hvussu vorðið var, sigur læknin.

Kurshid Bibi og 85 ára gamla maður hennara, Ahmen Din, giftust í 1950. Árið eftir fingi tey tað fyrsta barnið, so her er langt ímillum tað elsta og tað yngsta.

# SARS ger minni um seg



Læknar á einum kinesiskum sjúkrahúsi fegnast um, at tann seinasti SARS-sjúklingurin er útskrivaður

Heimsheilsustovnurin WHO hevur tikið fleiri av ávaringunum ímóti SARS aftur.

**SARS**  
Árni Joensen

Í gjár kunngjórði WHO, at ferðafólk, sum ætla sær til Taiwan, nýtast ikki longur at stúra fyri herviligu lungnasjúkuni SARS, tí smittuvandin har er sera lítil. Fyrradagin kunngjórði stovnurin, at nú kunnu fólk aftur ekkaleys ferðast til

allar landspartar í Kina við undantak av sjálvum høvuðsstaðnum Beijing.

WHO sigur, at smittuvandin er hasaður av í øllum teimum londunum, sum SARS er staðfest í. Fólk, sum fingi sjúkuna, eru vorðin frísk, og tað er langt

ímillum, at tað frættist um nýggjar tilburðir.

Heimsheilsustovnurin sigur eisini, at eftirlitið við sjúkuni er bøtt munandi seinastu tíðina.